

## तीतं पत्रं

I अनन्तजीवनस्याशातो जाताया ईश्वरभक्ते र्योग्यस्य सत्यमतस्य यत् तत्त्वज्ञानं यश्च विश्वास ईश्वरस्याभिरुचितलोकैर्लभ्यते तदर्थं

II यीशुख्रीष्टस्य प्रेरित ईश्वरस्य दासः पौलोऽहं साधारणविश्वासात् मम प्रकृतं धर्मपुत्रं तीतं प्रति लिखामि ।

III निष्कपट ईश्वर आदिकालात् पूर्वं तत् जीवनं प्रतिज्ञातवान् स्वनिरूपितसमये च घोषणया तत् प्रकाशितवान् ।

IV मम त्रातुरीश्वरस्याज्ञया च तस्य घोषणं मयि समर्पितम् अभूत् । अस्माकं तात ईश्वरः परित्राता प्रभु र्यीशुख्रीष्टश्च तुभ्यम् अनुग्रहं दयां शान्तिञ्च वितरतु ।

V त्वं यद् असम्पूर्णकार्य्याणि सम्पूरये मदीयादेशाच्च प्रतिनगरं प्राचीनगणान् नियोजयेस्तदर्थमहं त्वां क्रीत्युपद्वीपे स्थापयित्वा गतवान् ।

VI तस्माद् यो नरो ऽनिन्दित एकस्या योषितः स्वामी विश्वासिनाम् अपचयस्यावाध्यत्वस्य वा दोषेणालिप्तानाञ्च सन्तानानां जनको भवति स एव योग्यः ।

VII यतो हेतोरद्यक्षणेश्वरस्य गृहाद्यक्षणेवानिन्दनीयेन भवितव्यं । तेन स्वेच्छाचारिणा क्रोधिना पानासक्तेन प्रहारकेण लोभिना वा न भवितव्यं

VIII किन्त्वतिथिसेवकेन सल्लोकानुरागिणा विनीतेन न्याय्येन धार्मिकेण जितेन्द्रियेण च भवितव्यं,

IX उपदेशे च विश्वस्तं वाक्यं तेन धारितव्यं यतः स यद् यथार्थेनोपदेशेन लोकान् विनेतुं विघ्नकारिणश्च निरुत्तरान् कर्तुं शक्नुयात् तद् आवश्यकं ।

X यतस्ते बहवो ऽवाध्या अनर्थकवाक्यवादिनः प्रवञ्चकाश्च सन्ति विशेषतश्छिन्नत्वचां मध्ये केचित् तादृशा लोकाः सन्ति ।

XI तेषाञ्च वाग्रोध आवश्यको यतस्ते  
कुत्सितलाभस्याशयानुचितानि वाक्यानि शिक्षयन्तो  
निखिलपरिवाराणां सुमतिं नाशयन्ति ।

XII तेषां स्वदेशीय एको भविष्यद्वादी वचनमिदमुक्तवान्, यथा,  
क्रीतीयमानवाः सर्वे सदा कापट्यवादिनः । हिंस्रजन्तुसमानास्ते  
ऽलसाश्चोदरभारतः ॥

XIII साक्ष्यमेतत् तथ्यं, अतो हेतोस्त्वं तान् गाढं भर्त्सय ते च  
यथा विश्वासे स्वस्था भवेयुः

XIV रियहूदीयोपाख्यानेषु सत्यमतभ्रष्टानां मानवानाम् आज्ञासु  
च मनांसि न निवेशयेयुस्तथादिश ।

XV शुचीनां कृते सर्वाण्येव शुचीनि भवन्ति किन्तु  
कलङ्कितानाम् अविश्वासिनाञ्च कृते शुचि किमपि न भवति  
यतस्तेषां बुद्धयः संवेदाश्च कलङ्किताः सन्ति ।

XVI ईश्वरस्य ज्ञानं ते प्रतिजानन्ति किन्तु कर्मभिस्तद्  
अनङ्गीकुर्वन्ते यतस्ते गर्हिता अनाज्ञाग्राहिणः  
सर्वसत्कर्मणश्चायोग्याः सन्ति ।

## II

I यथार्थस्योपदेशस्य वाक्यानि त्वया कथ्यन्तां

II विशेषतः प्राचीनलोका यथा प्रबुद्धा धीरा विनीता विश्वासे  
प्रेम्नि सहिष्णुतायाञ्च स्वस्था भवेयुस्तद्वत्

III प्राचीनयोषितोऽपि यथा धर्मयोग्यम् आचारं कुर्युः  
परनिन्दका बहुमद्यपानस्य निघ्नाश्च न भवेयुः

IV किन्तु सुशिक्षाकारिण्यः सत्य ईश्वरस्य वाक्यं यत् न  
निन्द्येत तदर्थं युवतीः सुशीलताम् अर्थतः पतिस्नेहम् अपत्यस्नेहं

V विनीतिं शुचित्वं गृहिणीत्वं सौजन्यं  
स्वामिनिघ्नञ्चादिशेयुस्तथा त्वया कथ्यतां ।

VI तद्वद् यूनोऽपि विनीतये प्रबोधय ।

VII त्वञ्च सर्वविषये स्वं सत्कर्मणां दृष्टान्तं दर्शय  
शिक्षायाञ्चाविकृतत्वं धीरतां यथार्थं

VIII निर्दोषञ्च वाक्यं प्रकाशय तेन विपक्षो युष्माकम् अपवादस्य किमपि छिद्रं न प्राप्य त्रपिष्यते ।

IX दासाश्च यत् स्वप्रभूनां निघ्नाः सर्व्वविषये तुष्टिजनकाश्च भवेयुः प्रत्युत्तरं न कुर्य्युः

X किमपि नापहरेयुः किन्तु पूर्णां सुविश्वस्ततां प्रकाशयेयुरिति तान् आदिश । यत एवम्प्रकारेणास्मकं त्रातुरीश्वरस्य शिक्षा सर्व्वविषये तैर्भूषितव्या ।

XI यतो हेतोस्त्राणाजनक ईश्वरस्यानुग्रहः सर्व्वान् मानवान् प्रत्युदितवान्

XII स चास्मान् इदं शिक्षयति यद् वयम् अधर्म्मं सांसारिकाभिलाषांश्चानङ्गीकृत्य विनीतत्वेन न्यायेनेश्वरभक्त्या चेहलोके आयु र्यापयामः,

XIII परमसुखस्याशाम् अर्थतो ऽस्माकं महत ईश्वरस्य त्राणकर्तु र्यीशुखीष्टस्य प्रभावस्योदयं प्रतीक्षामहे ।

XIV यतः स यथास्मान् सर्व्वस्माद् अधर्म्मात् मोचयित्वा निजाधिकारस्वरूपं सत्कर्मसूत्सुकम् एकं प्रजावर्गं पावयेत् तदर्थम् अस्माकं कृते आत्मदानं कृतवान् ।

XV एतानि भाषस्व पूर्णसामर्थ्येन चादिश प्रबोधय च, कोऽपि त्वां नावमन्यतां ।

### III

I ते यथा देशाधिपानां शासकानाञ्च निघ्ना आज्ञाग्राहिणश्च सर्व्वस्मै सत्कर्मणे सुसज्जाश्च भवेयुः

II कमपि न निन्देयु निर्व्विरोधिनः क्षान्ताश्च भवेयुः सर्व्वान् प्रति च पूर्णं मृदुत्वं प्रकाशयेयुश्चेति तान् आदिश ।

III यतः पूर्वं वयमपि निर्व्वोधा अनाज्ञाग्राहिणो भ्रान्ता नानाभिलाषाणां सुखानाञ्च दासेया दुष्टत्वेर्ष्याचारिणो घृणिताः परस्परं द्वेषिणश्चाभवामः ।

IV किन्त्वस्माकं त्रातुरीश्वरस्य या दया मर्त्यानां प्रति च या प्रीतिस्तस्याः प्रादुर्भावे जाते

V वयम् आत्मकृतेभ्यो धर्मकर्मभ्यस्तन्नहि किन्तु तस्य कृपातः पुनर्जन्मरूपेण प्रक्षालनेन प्रवित्रस्यात्मनो नूतनीकरणेन च तस्मात् परित्राणां प्राप्ताः

VI स चास्माकं त्रात्रा यीशुख्रीष्टेनास्मदुपरि तम् आत्मानं प्रचुरत्वेन वृष्टवान् ।

VII इत्थं वयं तस्यानुग्रहेण सपुण्यीभूय प्रत्याशयानन्तजीवनस्याधिकारिणो जाताः ।

VIII वाक्यमेतद् विश्वसनीयम् अतो हेतोरीश्वरे ये विश्वसितवन्तस्ते यथा सत्कर्मण्यनुतिष्ठेयुस्तथा तान् दृढम् आज्ञापयेति ममाभिमतं । तान्येवोत्तमानि मानवेभ्यः फलदानि च भवन्ति ।

IX मूढेभ्यः प्रश्नवंशावलिवादेभ्यो व्यवस्थाया वितण्डाभ्यश्च निवर्त्तस्व यतस्ता निष्फला अनर्थकाश्च भवन्ति ।

X यो जनो बिभित्सुस्तम् एकवारं द्विर्वा प्रबोध्य दूरीकुरु,

XI यतस्तादृशो जनो विपथगामी पापिष्ठ आत्मदोषकश्च भवतीति त्वया ज्ञायतां ।

XII यदाहम् आर्त्तिमां तुखिकं वा तव समीपं प्रेषयिष्यामि तदा त्वं नीकपलौ मम समीपम् आगन्तुं यतस्व यतस्तत्रैवाहं शीतकालं यापयितुं मतिम् अकार्षं ।

XIII व्यवस्थापकः सीना आपल्लुश्चैतयोः कस्याप्यभावो यन्न भवेत् तदर्थं तौ यत्नेन त्वया विसृज्येतां ।

XIV अपरम् अस्मदीयलोका यन्निष्फला न भवेयुस्तदर्थं प्रयोजनीयोपकाराया सत्कर्मण्यनुष्ठातुं शिक्षन्तां ।

XV मम सङ्गिनः सव्वे त्वां नमस्कुर्वते । ये विश्वासाद् अस्मासु प्रीयन्ते तान् नमस्कुरु; सव्वेषु युष्मास्वनुग्रहो भूयात् । आमेन् ।

**Sanskrit Bible (NT) in Devanagari Script**  
**(सत्यवेदः I)**  
**New Testament in Sanskrit Language; printed in**  
**Devanagari Script**

copyright © 2018 SanskritBible.in

Language: Sanskrit

Contributor: SanskritBible.in

Thank you for your interest in Sanskrit Bible.

Sanskrit Bible (NT) is freely available in 22 different scripts of your choice. This edition is in Devanagari script and is based on the Sanskrit translation of the Holy Bible published by Calcutta Baptist Missionaries in 1851. Please visit [SanskritBible.in](http://SanskritBible.in) to learn more about Sanskrit Bible and to download various free Christian literature.

This translation is made available to you under the terms of the Creative Commons Attribution Share-Alike license 4.0.

You have permission to share and redistribute this Bible translation in any format and to make reasonable revisions and adaptations of this translation, provided that:

You include the above copyright and source information.

If you make any changes to the text, you must indicate that you did so in a way that makes it clear that the original licensor is not necessarily endorsing your changes.

If you redistribute this text, you must distribute your contributions under the same license as the original.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

Note that in addition to the rules above, revising and adapting God's Word involves a great responsibility to be true to God's Word. See Revelation 22:18-19.

2020-01-01

---

PDF generated using Haiola and XeLaTeX on 18 Apr 2025 from source files dated 29 Jan 2022

b86351f0-254a-576d-aa84-ea19df4455cb